

It-Tigrija tradizzjonali tal-festa ta' Santa Margerita f'Ta' Sannat

minn George Azzopardi

It-tigrija tradizzjonali, li għadha ssir sal-lum, taf il-bidu tagħha fi żmien il-kappillan Dun Sidor Mizzi (1810 – 1831). Kien proprju fil-festa tal-1810, l-ewwel waħda organizzata mill-kappillan imsemmi u li f'dik is-sena ħabtet il-hadd, 22 ta' Lulju, li giet organizzata għall-ewwel darba din it-tigrija. Għall-bidu, l-ispejjes kolla tat-tigrija kienu jithallsu mill-parroċċa iżda, għallinqas mill-1842, parti mill-ispiza tal-paljijiet (li kienu jingħataw bħala premijiet lir-rebbieħa) bdiet tithallas mill-Gvern b'kontribuzzjoni t'24 skut(1).



B.M. 11 - 290-535

*On plinth of 2nd pilaster in
Via Xewkja & Strada Sannat.*

*Plier tal-gebel: aktarx dak li Kien hemm
fil-kantuniera bejn Triq Sannat u t-triq
li tiegħu lejn ix-Xewkja. Tpingija ta'
Giuseppe Spiteri fl-1885*

It-triq tat-tigrija

It-tigrija ma' kinitx issir minn dejjem fejn issir illum, jigi fieri fit-triq magħrufa minna lkoll bħala "t-triq tal-Qasam", li minn Tačawla tagħti dritt lejn Ta' Sannat. Dik li llum hi t-triq tal-Qasam kienet biss passagġ tar-rigel magħmul minn vasi kbar tal-gebel mimdudin b'tulhom għall-wisa' tal-passagġ. Dan il-passagġ, li kien magħruf bħala "č-čangar", kien jgħaddi minn ġor-raba' minn fejn tgħaddi t-triq tal-Qasam illum. Iktar tard, dan il-passagġ kien anke twessa', u kien lejn

is-snin 50 tas-seklu 20 li giet iffurmata t-triq tal-Qasam li hemm illum.

Għalhekk qabel ma' bdiet issir fit-triq tal-Qasam fejn issir illum, it-tigrija tal-festa ta' Santa Margerita kienet issir fi *Strada Corsa* / Triq it-Tigrija(2) li llum jisimha Triq Marziena u li twassal mill-Munxar lejn Ta' Sannat jew viči-versa. Anke din it-triq, fi żmien meta kienet issir fiha t-tigrija tal-festa ta' Santa Margerita, kienet inqas wiesa milli hi illum.

Tigrijiet u premijiet

Kienu jsiru tigrijiet għall-irgiel, tfal (subien), ħmir, bghula, dwieb u żwiemel. It-tigrijiet ma' kinux kolla tal-istess tul. L-itwal kienet tkun dik taż-żwiemel u d-dwieb għaliex dawn kienu l-iktar ħfief u jifilħu jigrū. Kienu jitolqu minn tarf il-Munxar u, bħall-oħrajn, it-tigrija kienet tispicča ħdejn il-"barrakka" tal-paljijiet li kienet fejn illum hemm l-iskola elementari tal-Gvern u fačcata ta' fejn illum hemm il-*playing field* pubblika li x-xogħol fuqha (i.e. fuq din tal-aħħar) kien inbeda' fl-1958(4). It-tigrija tal-bghula kienet iqsar iżda tispicča wkoll ħdejn il-"barrakka" tal-paljijiet. L-iqsar waħda, mbagħad, kienet tkun dik tal-ħmir għax dawn huma l-inqas ħfief u l-inqas li jifilħu jigrū. Iżda t-tigrija tagħhom kienet tispicča wkoll ħdejn il-"barrakka" tal-paljijiet.

Għar-rebbieħa tat-tigrijiet tal-bhejjem li kienu jsiru bis-sewwieq riekeb fuq dahar il-bhima, kienu jingħataw, bħala premijiet, paljijiet li kienu jikkonsistu fi drappijiet sbieħ tal-ħarir u ta' lwien differenti, f'għamla rettangolari, u mwaħħlin ma'

lasti. Bħala premijiet għar-rebbieħa tat-tigrijiet tal-irġiel kienu jingħataw xi beritta jew xi ċinturin tal-gild, filwaqt li għar-rebbieħa tat-tigrijiet tat-tfal (subien) kienu jingħataw xi maktur.

Kull tigrija kienet titlaq minn wara habel b'tarf wiehed marbut f'ħolqa tal-gebel fil-ħajt fil-ġenb tat-triq u bit-tarf l-ieħor miżmum minn persuna li kienet titilqu hekk kif surgent tal-pulizija kien jispara tir b'pistola bħala sinjal għat-tluq tat-tigrija. Minħabba tulijiet differenti tat-tigrijiet, għar-raġunijiet li semmejna iktar '1 fuq, fil-ġenb tat-triq tat-tigrija (illum, Triq Marziena) kien hemm, mill-inqas, tlitt ħoloq tal-gebel fil-ħajt bħal dik li għadna kif semmejna: waħda lejn tarf il-Munxar għat-tigrija tad-dwieb u ż-żwiemel, oħra iktar viċin lejn Ta' Sannat għat-tigrija tal-ħmir, w oħra daqs nofs id-distanza bejn dawn it-tnejn għat-tigrija tal-bghula. Minn dawn it-tlitt ħoloq tal-gebel fil-ħajt, waħda biss kien għad fadal: dik tat-tigrija tal-bghula iżda, sfortunatament, inqas minn sena ilu, din sfat nieqsa wkoll biex b'hekk m'għad fadal l-ebda waħda minnhom.



Il-ħolqa tal-gebel fil-ħajt għall-habel tat-tigrija tal-bghula. Kienet fi Triq Marziena.

Il-“barrakka” tal-paljijiet

Kif diġa' għidna, kull tigrija kienet tispicċa hdejn il-“barrakka” tal-paljijiet fejn, fi tmiem it-tigrijiet kolla, kienu jingħataw il-premijiet lir-rebbieħa ta' kull tigrija. Din il-“barrakka” kienet struttura pjuttost sempliċi; anzi ma' tantx kienet tixbah lil barrakka bħal, ngħidu aħna, dik li hemm f'tarf Triq ir-Repubblika fir-Rabat (Għawdex) jew dik li hemm fis-Saqqajja fir-Rabat (Malta) li minnhom (i.e. minn dawn l-aħħar tnejn) kienu jitqassmu l-paljijiet lir-rebbieħa tat-tigrijiet tal-bhejjem fil-festa ta' Santa Marija fil-każ tal-ewwel, u fl-Imnarja fil-każ tat-tieni. Aktarx kienet twaqqgħet meta giet imwessa' t-triq.


Il-“barrakka” ta' Sannat li, kif għidna qabel, kienet fejn illum hemm l-iskola elementari tal-Gvern u faċċata ta' fejn illum hemm il-*playing field* pubblika – allura, kienet tħares lejn ir-Rabat – kienet tikkonsisti f'ħajt tal-kantun għoli madwar 10 filati mit-triq, nklużi 3 filati tal-“apramorta” fejn kien hemm għalqa li kienet tiġi fuq ir-riħ tal-istess ħajt. Taraġ fil-ġenb u mibni fuq il-ħxuna tal-istess ħajt (fuq in-naħa ta' Sannat) kien iwassal lejn l-“apramorta” u l-għalqa li semmejna. Taħt ir-riħ tal-“apramorta”, kienu jitwaħħlu madwar 5 paljijiet: wiehed ta' drapp ordinarju ta' lewn ħamrani w erbġħ' oħra tal-ħarir u ta' lewn differenti minn xulxin. L-erbġħa tal-aħħar kienu jingħataw bħala premijiet lir-rebbieħa (tat-tigrijiet tal-bhejjem), filwaqt li ta' l-ewwel (ta' drapp ordinarju ta' lewn ħamrani) kien ikun l-istess wiehed kull sena u ma' kienx jingħata bħala premju. Kien jitwaħħal fit-tarf (aktarx fuq in-naħa ta' Sannat) u kien iservi propjament bħala għelm tal-Gvern li kien iħallas l-ispejjes tat-tigrija. Il-lasti, bil-paljijiet imwaħħlin magħhom minn tulhom, kienu jitqiegħdu taħt ir-riħ tal-“apramorta” mdaħħlin go ħoloq tal-gebel fil-ħajt (tal-“barrakka”) u mserrħin

fuq sollijiet tal-gebel fl-istess ħajt

L-għalqa li kien hemm fuq ir-riħ tal-“barrakka”, u li semmejna iktar qabel, kienet proprjeta' tal-Gvern iżda mqabbla lil bdiewa. Bid-dħul mill-qbiela tagħha, l-

Gvern kien iħallas l-ispejjes tat-tigrija. L-istoriku Pietru Pawl Castagna, meta kien qiegħed jikteb fl-1888 dwar it-tigrijiet li kienu jsiru f'Għawdex (nkluża dik ta' Sannat) f'dak iż-żmien, jgħid li "l-paljijiet li jingħataw bi premju lil min jieħu l-ewwel, it-tieni, w it-tielet, isiru bi flus il-Gvern". Iżid ukoll li l-Gvern (jew il-Kaxxa ta' Malta) johroġ 3 liri għall-korsa ta' Sannat(5).

Minn hdejn il-"barrakka", t-triq kienet tikser lejn il-misraħ fejn hemm il-knisja parrokkjali ta' Sannat, bil-"barrakka" tiġi viċin ħafna tal-kantuniera. Fuq in-naħa l-oħra, sewwasew fil-kantuniera bejn it-triq li twassal lejn il-knisja ta' Sannat u dik li tieħu lejn ix-Xewkija (i.e. it-triq taċ-ċimiterju ta' Sannat), kien hemm plier tal-ġebel bl-ismijiet taż-żewġ toroq indikati fuqu, għaliex f'dak iż-żmien kien għad m'hemm l-ebda bini ieħor hemmhekk u li fuqu, allura, setgħu jiġu ndikati l-ismijiet tat-toroq. Tpingija bil-linka li qiegħda tiġi riprodotta ma' dan l-artiklu, turi plier tal-ġebel li aktarx huwa dan li dwaru qegħdin nitkellmu. Barra l-ismijiet tat-toroq konċernati, fuq dan il-plier kien hemm indikata wkoll *bench mark* użata għal skopijiet ta' *land surveying*. Bħal din it-tpingija, kienu saru diversi oħrajn li juru plieri differenti jew anke strutturi oħrajn, bħal djar, apparentement għal skopijiet t'identifikazzjoni u lokalizzazzjoni ta' diversi *bench marks* li kien hawn immarkati f'diversi postijiet f'Għawdex kollu. Dawn it-tpingijiet (inkluża din riprodotta ma' dan l-artiklu) kienu saru fl-1885 minn ċertu Giuseppe Spiteri, mwieled fir-raħal taż-żebbuġ u li kien *disegnatore all'Ufficio dei Lavori Pubblici*.



L-isfilata bil-paljijiet

Nhar hadd il-festa filgħodu, l-paljijiet kienu jkun ešebiti fil-gallerija tad-dar tal-Arcipriet hdejn il-knisja parrokkjali ta' Sannat. Imbagħad, għall-ħabta ta' xi s-saġhtejn ta' wara nofs-inhar, il-paljijiet kienu jiġu mdawwrin ma' diversi toroq tar-raħal, akkumpanjati mill-banda, u fl-aħħar jittieħdu lejn il-"barrakka" fejn kienu jitpoġġew kif semmejna iktar qabel biex, wara t-tigrijiet, jitqassmu lir-rebbieħa.

Minn meta originat, it-tigrija tal-festa ta' Santa Margerita f'Ta' Sannat jidher li baqgħet issir b'mod regolari kull sena, forsi b'xi nturruzzjonijiet f'xi każi iżolati biss bħal meta, fl-1942, minħabba t-tieni gwerra dinjija, t-tigrija tal-festa ta' Sannat giet sospiża(6).

REFERENZI

1. BEZZINA, J. 1989. *Sannat fi għrajjet Għawdex*, Gozo: Parroċċa ta' Sannat, 320-1.
2. Tagħrif ġentilment mogħti mis-Sur Victor Galea.
3. CASTAGNA, P.P. 1888. *L-Istorja ta' Malta bil-Gzejjer taġħha*, it-tieni darba, I, Malta, 361.
4. *Times of Malta*, 31 October 1962, 11.
5. CASTAGNA, P.P. 1888. *L-Istorja ta' Malta bil-Gzejjer taġħha*, it-tieni Darba, I, Malta, 361-2.
6. BEZZINA, C. 2003. 'Il-Wirja ta' S. Marija sittin sena f'Villa Rundle', *L-Għid tal-Assunta*, 38 (2003), 11.

Nota:

Hlief fil-każ tar-referenzi t'hawn fuq, il-bqija u l-parti l-kbira tat-tagħrif ġie ġentilment mogħti minn Salvinu Mercieca ta' 90 sena (mill-Munxar), ġużepp Xiberras ta' 83 sena (minn Ta' Sannat), u Karmnu Azzopardi ta' 76 sena (minn Ta' Sannat). Ir-rikostruzzjoni artistika tal-"barrakka" ġentilment saret minn Joseph Calleja (mill-Munxar) u giet ibbażata fuq it-tagħrif mogħti mit-tliet persuni li semmejna iktar t'fuq f'din l-istess nota.